

L-Istudju tat-Teologija

WERREJ

P. Raymond Gatt OP Editorjal	1
P. Pietru Pawl Zerafa OP It-Teologija Biblika	7
Dun Hector Scerri It-Teologija Dommatika u t-taqsimiet differenti taghha	41
P. Mario Borg OCD It-Teologija Morali	51
P. Raymond Gatt OP Hassieba Nsara	59

It-Teologija Dommatika u t-taqsimiet differenti taghha

Dun Hector Scerri

It-teologija dommatika hija dik il-fergħa tat-teologija li tistudja fil-fond it-tagħlim tal-Knisja li għandu x'jaqsam mal-veritajiet il-kbar tal-fidi. Hija, mela, dik il-fergħa tat-teologija li, ibbazata fuq l-Iskrittura u t-Tradizzjoni għat-tagħrif tar-rivelazzjoni, teżamina u tippreżenta b'mod koerenti l-pedamenti tad-duttrina nisranija.¹ Naturalment, aspett li jispikka fit-teologija dommatika huwa l-istudju tad-dommi tal-fidi nisranija. Id-dommi huma veritajiet rivelati minn Alla u pproklamati bħala tali mill-awtorità tal-Knisja li tgħallem b'mod infallibbli, u li jorbtu lill-fidili issa u għal li ġej.

Id-dommatika ma tikkoncentrax biss fuq id-dommi tal-fidi. Għaliha huma sisien importanti u tfittex li tfissirhom tajjeb lill-bnedmin ta' kull żmien. Imma huwa importanti wkoll li nġhidu li fil-qasam tat-teologija dommatika niltaqgħu mar-riflessjoni teologika li saret minn ħassieba kbar u żgħar, f'partijiet differenti tad-dinja, tul is-sekli, dwar il-veritajiet tal-fidi nisranija. Wieħed jista' jmur lura għall-Knisja bikrija u r-riflessjoni teologika u t-tagħlim ta' l-ewwel fost Missirijiet il-Knisja, u jibqa' għaddej minn perjodu għal ieħor sakemm naslu fi żminijietna.

Huwa interessanti li wieħed jara l-iżvilupp li seħħ tul il-medda taż-żminijiet dwar kull qasam tat-teologija. Tista' tiffoka fuq tema, per eżempju, Alla, jew il-bniedem, jew is-sagramenti, u tistudjaha fil-fond billi tara dak li qalu u kitbu persuni differenti matul l-aħħar elfejn sena. Tibda b'Missirijiet il-Knisja, tgħaddi għaż-Żminijiet tan-Nofs u l-Iskolastika, tgħaddi mbagħad għall-perjodu interessanti tar-Riforma, dak ta' l-Illuminizmu, u tibqa' ġej sar-riflessjoni kontemporanja. Matul dan il-vjaġġ, ma tistax tevita d-diffikultajiet li ħabbtu wiċċhom magħhom l-insara. Qamu bosta rwiefen fejn jidhol it-tagħlim tal-fidi vera. Nibtu ereżiji u tagħlim żbaljat ieħor. U għalhekk, il-Knisja – minn żmien għal żmien – kellha tagħraf twieġeb tajjeb għal dawn is-

sitwazzjonijiet li qamu. Il-Knisja, immexxija mill-Ispirtu s-Santu, għarfet tagħti twegibiet xierqa kemm permezz tal-għorrief tagħha, speċjalment teologi li bihom dejjem kienet mogħnija, kif ukoll – minn żmien għall-ieħor – permezz ta' pronunzjamenti uffiċjali waqt Konċilji jew laqgħat importanti oħra li naqraw dwarhom fl-Istorja tal-Knisja.

Wieħed jinnota li l-Knisja, tul iż-żminijiet, fittxet li tisser bir-reqqa t-tagħlim li hallielha l-Imghallem tagħha, Sidna Ġesù Kristu. It-tagħlim huwa wieħed; hija l-manjiera li bih esprimietu li kien adattat skond il-kuntest li fih fissritu. Għalhekk huwa meħtieġ li hawnhekk nireferu għal dak li jgħallimna l-Konċilju Vatikan II li bena fuq dak li kien stqarr il-Beatu Ġwanni XXIII, fid-diskors tal-ftuħ tal-Konċilju, tliet snin qabel:

“Barra minn dan it-teologi, filwaqt li jzommu l-metodi u l-ftigiet proprji tax-xjenza teologika, huma mistednin biex ifittxu dejjem manjieri aktar addattati li jikkomunikaw it-tagħlim mal-bnedmin ta' żminijietom, għaliex id-depożitu jew il-veritajiet tal-fidi huma haġa, u l-manjiera kif jitqieghdu quddiem il-bnedmin hija oħra, għalkemm it-tifsir u s-sens profond jibqgħu dejjem l-istess.”²

Wara din id-dahla u riflessjoni introduttiva dwar it-teologija dommatika, ngħaddu għas-sugġett proprju ta' din il-kitba, jgħifieri l-friegħi li fihom hija normalment maqsuma t-teologija dommatika. Se nimxi fuq il-friegħi li tradizzjonalment wieħed jiltaqa' magħhom, kemm fil-manwali ta' l-imghoddi, kif ukoll f'testi ta' l-aħħar erbgħin sena. Għajn importanti oħra għal din il-kitba hija l-mod sistematiku kif universitajiet u fakultajiet tat-teologija jaqsmu t-tagħlim tat-teologija dommatika. Li se nippruvaw naraw huwa liema huma dawn il-friegħi principali, u mbagħad ngħaddu biex nagħtu xi tagħrif dwar kull waħda minuhom. Ma' dan se nazzarda nżid ukoll xi kotba li nqishom fundamentali biex wieħed ikopri tajjeb tematika partikulari.

1. Alla.
2. Ir-Rivelazzjoni u l-Fidi.
3. Kristologija u Marjologija.
4. Antropologija.
5. Ekkleżjologija.
6. Is-Sagramenti.

1. Alla

Ir-riflessjoni dwar Alla hija l-pedament tat-teologija dommatika. Il-kelma *teologija* tfisser “diskors dwar Alla”. Tant hu hekk, li t-temi l-oħra li semmejna, u kull tema li hija parti mit-teologija, jikkonsistu f’riflessjoni fid-dawl tar-Rivelazzjoni. Fi kliem aktar sempliċi, nistgħu nagħmlu dawn il-mistoqsijiet: X’ dawl jagħtina Alla fuq it-tali sugġett? X’ irid Alla? X’ tgħid il-Kelma tiegħu? X’ uriena Alla matul il-medda taż-żminijiet? X’ għallmet il-Knisja?

Bħala *fides quaerens intellectum* (jiġifieri l-fidi li tfittex li tifhem), it-teologija tagħmel użu mill-għejjun tar-raġuni. Quddiem il-misteru t’Alla, it-teologija dejjem tinsab fi stat ta’ tfittxija, u qatt ma tasal għal twegibiet finali jew definittivi. Fil-Punent, it-teologija tikkonsisti f’dak l-isforz metodiku biex tifhem u tinterpreta l-verità tar-rivelazzjoni. Min-naħa l-oħra, it-teologija tal-Lvant għandha fil-qalb tagħha l-kontemplazzjoni tat-Trinità. Għall-insara orjentali, din il-kontemplazzjoni hija l-qalba ta’ teologija ġenwina.³

Is-sugġett li qed nirreferu għalih bħalissa kien tradizzjonalment magħruf bħala t-trattati *De Deo Uno* u *De Deo Trino*. Fi kliem ieħor, huwa t-tagħlim dwar l-Alla wieħed u veru, u kif Alla huwa Trinità ta’ Persuni. Din il-fergħa tat-teologija dommatika tittratta, fost l-oħrajn: il-pedament bibliku tal-misteru tat-Trinità, l-awtorivelazzjoni t’Alla fit-Testment il-Qadim, u r-rivelazzjoni tal-misteru t’Alla Missier, Iben u Spirtu s-Santu fit-Testment il-Ġdid. Biex wieħed japprofondixxi dan is-sugġett, irid iduq sew dak li l-patristika għallmitna dwar Alla li huwa Trinità, u x’ qalilna l-Maġisteru tal-Knisja, b’mod partikulari fil-konċilji ta’ l-ewwel millennju nistrani.

F’sintesi sistematika ta’ dan is-sugġett, spiss jintużaw it-termini *Trinità ekonomika* u *Trinità immanenti*. Ta’ l-ewwel hija t-Trinità fl-istorja tas-salvazzjoni (dak li Alla għamel għall-bniedem), filwaqt li l-frazi l-oħra tirreferi għat-Trinità fiha nnifisha (jiġifieri r-relazzjonijiet bejn it-tliet persuni). Kemm huwa importanti li dan is-sugġett ma jibqax biss fuq livell astratt! It-Trinità hija mhux biss Alla fih innifsu, imma *pro nobis*, jiġifieri għalina l-bnedmin. Tolqotni hafna l-espressjoni li darba ltqajt magħha, u li torbot hafna ma’ dak li għadna kemm għidna: *experientia Trinitatis in oratione, in caritate, in actione*: fi kliem ieħor,

ahna kontinwament mistiedna nagħmlu esperjenza tat-Trinità fit-talb, fl-imħabba, u fl-għemejjel kollha tagħna.

Biex tidhol aktar fil-fond: Auer J. – Ratzinger J., *Il mistero di Dio*, Cittadella, Assisi 1982; Cantalamessa R., *Contemplando la Trinità*, Ancora, Milano 2002; Coffey D., *Trinitas: The Doctrine of the Triune God*, University Press Oxford 1999; Forte B., *Trinità come storia. Saggio sul Dio cristiano*, Paoline, Roma 1985; Frendo Ġ. – Cremona P., *Fil-Mixja Lejn is-Sena 2000. Alla l-Missier – l-Imħabba – Il-Qrar*, Xirka ta' l-Isem Imqaddes t'Alla, Malta 1998; Kasper W., *The God of Jesus Christ*, SCM Press, London 1984; Ladaria L., *Il Dio vivo e vero. Il mistero della Trinità*, Piemme, Casale Monferrato 1999; O'Donnell J., *The Mystery of the Triune God*, Paulist Press, New York/Mahwah 1989.

2. Ir-Rivelazzjoni u l-Fidi

B' *rivelazzjoni* nifhmu l-azzjoni ta' Alla, inizjattiva tiegħu, li jimmanifesta lilu nnifsu u l-pjan tiegħu lill-bnedmin. Alla wera lilu nnifsu lill-Poplu magħżul tiegħu, kif naraw hekk tajjeb fit-Testment il-Qadim. Bazikament, huma tlieta l-modi kif Alla wettaq ir-rivelazzjoni f'dak iż-żmien:

(a) Permezz ta' grajjiet storiċi li minnhom għadda l-poplu jew popli oħra ta' madwar, Alla spiss ried iwassal messagġ partikolari. Il-Poplu l-magħżul spiss intebaħ – kultant tard wisq – li ma kienx fidil għall-Patt ma' Alla. Il-Mulej wera dan billi kien jibgħat iwissi l-Poplu permezz tal-profeti li spiss kienu jinterpretaw, fid-dawl li kien jagħtihom Alla, il-grajjiet politiċi u soċjali li kienu qegħdin isefħu.

(b) Alla immanifesta lilu nnifsu permezz tal-kelma li bagħat permezz tal-profeti. Dan kien jiġri mhux biss fiż-żminijiet li semmejna qabel, imma anki f'ċirkustanzi oħra. Meta nqallbu l-kitbiet tal-profeti malajr nintebħu kif Alla kien ikellem il-Poplu u x'kien jgħidilhom.

(c) Ir-rivelazzjoni t'Alla seħħet ukoll permezz ta' l-għarfien tal-bniedem tal-ħolqien ta' madwaru. Meta l-bniedem kien jieqaf u jħares madwaru u jikkontempla l-għeġubijiet tan-natura, kien jirrealizza li Alla huwa l-Ħallieq.

Il-milja u l-quċċata tar-rivelazzjoni seħħet fi Kristu. Il-ftuħ ta' l-Ittra lil-Lhud tistqarr: "Alla fl-imgħoddi kellem lil missirijietna ħafna drabi u

b'ħafna manjieri permezz tal-profeti. Issa f'dan l-aħħar żmien, huwa kellimna permezz ta' Ibnu, li hu għamli werriet ta' kollox, u li bih għamel il-ħolqien" (Lh 1,1-2). Il-*Katekizmu tal-Knisja Kattolika* jkompli jfisser dan meta jgħallimna li "Kristu, l-Iben t'Alla magħmul bniedem hu l-Kelma Waħda u perfetta tal-Missier. Kelma li ma jistax ikun hemm oħra aqwa minnha. Fih, fi Kristu, il-Missier qal kollox, u mhux se jkun hemm Kelma oħra barra minnha" (para. 65). It-twegiba tal-bniedem għar-Rivelazzjoni sseħħ permezz tal-fidi: jgħifieri nemmen, b'għajnejja magħluqa, lil Alla u l-messaġġ tiegħu għax huwa ta' min jafdah.

It-tema normalment tinqasam f'dawn il-friegħi: il-kuncett bibliku ta' rivelazzjoni; it-tema f'Missirijiet il-Knisja; il-kuncett ta' rivelazzjoni fit-tradizzjoni teologika u fil-Magisteru tal-Knisja. Fl-ispjega tas-sugġett, wieħed jgħarbel il-kredibbiltà tal-Kristjaneżmu: Alla wera lilu nnifsu, sar bniedem u daħal fl-istorja ta' l-umanità biex isalvaha permezz ta' Ġesù Kristu. Issir riflessjoni teologika fuq li Ġesù tassew eżista u li huwa aċċessibbli u jingħaraf permezz tal-Vanġeli. Il-messaġġ ta' Ġesù huwa indirizzat lill-bniedem li huwa msejjaħ għall-qdusija, l-imħabba u x-xhieda.

Biex tidhol aktar fil-fond: Dulles A., *Models of Revelation*, Doubleday, Garden City/NY 1983; Fisichella R., ed., *Ġesù Rivelatore*, Piemme, Casale Monferrato 1988; Fisichella R., ed., *La Teologia fondamentale*, Piemme, Casale Monferrato 1997; O'Collins G., *Fundamental Theology*, Paulist Press, New York/Mahwah 1981.

3. Kristologija u Marjologija

Aspett importanti ieħor tat-teologija hija r-riflessjoni sistematika dwar il-persuna ta' Ġesù Kristu. Din it-tema tinkludi l-istudju dwar l-informazzjoni li nsibu dwar l-Iben t'Alla fit-Testment il-Ġdid: jgħifieri t-twelid u t-trobbija tiegħu, il-missjoni pubblika tiegħu, u t-tbatija, il-mewt u l-qawmien tiegħu. Ir-riflessjoni fid-dettall dwar il-misteru tal-fidwa tisesejjaħ *soterjologija*, kelma li litteralment tfisser "id-duttrina tas-salvazzjoni."

L-istudju tal-Kristologija jinkludi wkoll riflessjoni fil-fond dwar iż-żewġ naturi ta' Ġesù Kristu, l-Iben t'Alla u Bin il-Bniedem, fi kliem ieħor id-divinità tiegħu u l-umanità tiegħu. Għaldaqstant, wieħed jidhol

fil-fond fil-hekk imsejha kwistjonijiet kristologiċi, jiġifieri l-ereżiji li qamu fl-ewwel ħames mitt sena ta' l-istorja tal-Knisja. It-twegiba tal-Knisja permezz ta' xi wħud minn Missirijiet il-Knisja, u speċjalment permezz ta' l-ewwel konċilji ekumeniċi, hija fundamentali. Qed nirreferi l-aktar għall-Konċilji ta' Niċeja (325), Kostantinopli (381), Efesu (431) u Kalċedonja (451). Minn dawn ħareġ ħafna tagħlim sod dwar id-dommi kristologiċi. Kienu bosta, wkoll, l-awturi kontemporanji minn kulturi differenti li studjaw il-persuna ta' Kristu jew xi aspekt minnha.

F'rabta sħiħa ma' Ġesù Kristu u r-rwol tiegħu fil-misteru tar-redenzjoni, nistudjaw ir-rwol ta' Marija Vergni. Nidhlu fid-dettall tal-misteru ta' l-Inkarnazzjoni, fil-misteru tal-ħajja ta' Ġesù kif ghexithom Marija, b'mod speċjali s-sehem ta' Marija taħt is-Salib u l-preżenza tagħha ma' l-apostli fil-bidu tal-Knisja. Jiġi studjat ukoll it-tagħlim tal-Maġisteru dwar il-Vergni Marija, b'referenza partikulari għad-dommi marjani, jiġifieri l-Maternità verginali (Efesu, 431), il-Konċepiment Immakulat ta' Marija (Beatu Piju IX, 1854) u l-Assunzjoni ta' Marija fis-sema bir-ruħ u bil-ġisem (Piju XII, 1950).

Biex tidhol aktar fil-fond: Amato A., *Ġesù il Signore. Cristologia*, Dehoniane, Bologna 1999; Brown R.E., *An Introduction to New Testament Christology*, Paulist Press, New York/Mahwah 1994; Forte B., *Ġesù di Nazaret. Storia di Dio, Dio della Storia*, Paoline, Roma 1981; Kasper W., *Jesus the Christ*, Burns & Oates, Tunbridge Wells 1976; Mesters C., *Ma' Ġesù Kontra l-Kurrent*, Media Centre, Malta 2004; O'Collins G., *Interpreting Jesus*, Geoffrey Chapman, London 1993; Sabourin L., *Christology: Basic Texts in Focus*, Alba House, New York 1984.

Cantalamessa R., *Mary, Mirror of the Church*, I.J.A. Publications, Bangalore 1998; de la Potterie I., *Mary in the Mystery of the Covenant*, St Pauls, Mumbai 1998; Magro S., *Il-Vergni Marija fil-Bibbja*, Tau, Malta 2001; Spiteri D., *Marija ta' Nazaret*, Media Centre, Malta 2005.

4. Antropologija

L-Antropologija nisranija tikkonsisti fir-riflessjoni teologika dwar il-bniedem fid-dawl tar-rivelazzjoni u l-pjan t'Alla għalih. Dan l-istudju li jkopri l-firxa ta' l-eżistenza kollha tal-bniedem – mill-ħolqien sa l-aħħar taż-żmien – jinkludi:

(a) Ir-riflessjoni dwar il-ħolqien tal-bniedem, u kif il-bniedem – maħluq xbieha t’Alla – jinsab fil-quċcata ta’ l-opri kollha li ħargu minn idejn il-Ħallieq.

(b) Il-bniedem waqa’ u dineb. Kien u għadu jeħtieg il-grazzja t’Alla. Aħna lkoll ninsabu fi Kristu l-Medjatur, aħna lkoll “filii/filiae in Filio”. Il-grazzja, inizjattiva t’Alla, hi don mogħti lilna b’xejn. Kull grazzja tissarraf f’responsabbiltà fl-għajxien tal-ħajja ta’ kuljum. Il-grazzja t’Alla hi dik li ssostnina fil-mixja tagħna f’din il-ħajja.

(c) Aħna lkoll mexjin lejn is-sema pajjiżna. Nitkellmu dwar it-tama tan-nisrani li jinsab f’pellegrinagg. Din il-fergħa hija magħrufa wkoll bħala eskatologija, jiġifieri r-riflessjoni dwar “il-ħwejjeġ ta’ l-aħħar” (in-novissimi): il-mewt, il-gudizzju, l-infern u l-genna.

Biex tidhol aktar fil-fond: Auer J. – Ratzinger J., *Eschatology. Death and Eternal Life*, Catholic University of America Press, Washington D.C. 1988; Eminyan M., *Eskatologija: Il-Hajja wara dil-Hajja*, Edizzjoni I.K., Malta 1991; Gozzellino G., *Il mistero dell’uomo in Cristo*, LDC, Torino 1991; Ladaria L., *Antropologia Teologica*, Piemme, Casale Monferrato 1995; Nitrola A., *Tratatto di escatologia*, San Paolo, Torino 2001.

5. Ekkleżjologija

Dan huwa l-istudju dwar il-Knisja. Huwa meħtieg il-pedament bibliku għal din ir-riflessjoni dwar il-Poplu t’Alla. Wieħed jiltaqa’ ma’ xbihat minn qabel (prefigurazzjonijiet) tal-Knisja fit-Testment il-Qadim, u mbagħad jgħaddi biex jistudja l-Knisja fit-Testment il-Ġdid. Hawnhekk insibu deskrizzjoni mill-aqwa tal-komunità nisranija tal-bidunett, kif kienet tgħix, titlob, tagħti xhieda, tevangelizza u anki tḡati.

Ir-riflessjoni mbagħad tgħaddi għall-għarfien tal-Knisja stess fuqha nfisha (awtokomprensjoni) fl-istorja tat-teologija u fil-Magisteru. Isir ukoll approfondiment teologiku dwar il-misteru tal-Knisja u l-karatteristiċi tagħha.⁴ Għandha orġini trinitarja u destinazzjoni trinitarja. Dejjem tolqotni l-frazi tal-Kardinal John Henry Newman, “The Church is the Trinity in exile; the Trinity is the Church at home.”

Barra minn hekk, l-ekkleżjologija tgħaddi wkoll biex tistudja l-istruttura tal-Knisja u l-missjoni tagħha, ir-rwol tal-gerarkija u tal-lajċi, kulhadd bis-sehem partikulari u kumplimentari tiegħu.

Normalment din il-fergħa ta' studju tidhol anki fil-kamp ta' l-ekumeniżmu, jiġifieri dik ir-riflessjoni storiko-teoloġika dwar kif il-Knejjes u l-komunitajiet insara qed ifittxu jersqu aktar lejn xulxin wara firdiet li seħħew fi żminijiet differenti (speċjalment is-sekli 11 u 16).

Biex tidhol aktar fil-fond: Anon., *Il-Knisja min hi?*, Segretarjat għall-Katekezi, Malta 1999; Cremona P., *Il-Knisja, Ikona tat-Trinità Qaddisa*, Edizzjoni Kerygma, Malta 2000; Dulles A., *Models of the Church*, Gill and Macmillan, Dublin 1974; Forte B.; Sullivan F.A., *The Church We Believe in*, Paulist Press, New York/Mahwah 1988.

6. Is-Sagramenti

Fergħa oħra tat-teoloġija dommatika hija dik tas-sagramenti. Qabel ma wieħed jistudja s-sagramenti wieħed wieħed, normalment ifittex jidhol ftit fil-fond fit-teoloġija tas-sagramenti b'mod ġenerali (dik li kienu jsejthulha *De sacramentis in genere*). Hawnhekk wieħed jiltaqa' mal-prinċipji fundamentali għal dawn il-mezzi ordinarji li jidhru ta' grazzja li Alla juża biex iwassal il-grazzja tiegħu invizibbli lill-bnedmin. Dawn il-prinċipji jinkludu: l-istituzzjoni tas-sagramenti, l-origini tagħhom, is-settenarju (jiġifieri l-proċess twil storiku u teoloġiku li wassal għad-definizzjoni ta' liema huma s-sagramenti tal-Knisja), in-necessità tas-sagramenti, l-effetti u l-effikaċja tagħhom, il-ministru, min jista' jirċevihom, eċċ. Jiġu wkoll studjati għadd ta' dimensjonijiet tas-sagramenti: dik kristoloġika u dik pneumatoloġika, id-dimensjoni ekkleżjali u dik eskatoloġika, id-dimensjoni kultika u dik antropoloġika.

Naturalment wieħed imbagħad jgħaddi biex jistudja fid-dettall kull wieħed mis-sagramenti. Aspett ieħor importanti li reġa' ġie skopert bil-mod il-mod, speċjalment mill-bidu tas-seklu 20, kien id-dimensjoni soċjali tas-sagramenti. Sfortunatament għal hafna sekli l-enfasi fit-teoloġija kien fuq l-aspett individwali tas-sagramenti, jiġifieri x'se jirċievi l-individwu mingħand Alla. Bir-riskoperta tal-freskezza tat-teoloġija ta' Missirijiet il-Knisja, kif ukoll bil-Qawmien Liturġiku, ngħata dawl ġdid fuq l-aspett soċjo-ekkleżjali tas-sagramenti. Barra

minn hekk, aspett ieħor relatat ħafna ma' dan, huwa dak ta' l-impenn fil-komunità u fis-soċjetà, impenn li huwa l-frott ta' ħajja sacramentali li tingħex b'mod ħaj u awtentiku. Din hija r-rabta li hemm bejn il-*lex credendi*, il-*lex orandi* u l-*lex vivendi*, jiġifieri bejn dak li nemmnu, dak li niċcelebraw fil-liturgija u dak li ngħixu b'impenn.

Biex tidhol aktar fil-fond: Borg F., *Ix-Xebh ma' Kristu fil-Bidu tal-Hajja Nisranija*, Foundation for Theological Studies, Malta 2002; Corbon J., *The Wellspring of Worship*, WIPF and Stock Publishers, Eugene/Oregon 2001; Florio M. – Rocchetta C., *Sacramentaria Speciale I: Battesimo, confermatione, eucaristia*, EDB, Bologna 2004; Rosato P., *Introduzione alla teologia dei sacramenti*, Piemme, Casale Monferrato 1992; Rocchetta C., *Sacramentaria fondamentale. Dal "mysterion" al "sacramentum"*, EDB, Bologna 1999; Schonborn C., *Le sorgenti della nostra fede. Liturgia e sacramenti nel Catechismo della Chiesa Cattolica*, Jaca Book, Milano 1998.

Konkluzjoni

F'dan l-artiklu ppruvajna nagħtu daqqa t'għajn ħafifa lejn il-friegħi prinċipali tat-teologija dommatika. Bejn wieħed u ieħor segwejt is-sottodivizionijiet li normalment isiru meta tiġi mgħallma d-dommatika fl-universitajiet, fakultajiet tat-teologija, seminarji jew ċentri oħra ta' studju tat-teologija. Huma wkoll il-friegħi ewlenin li wieħed normalment isib fil-kotba tat-teologija ta' zminijietna, kif ukoll fil-manwali ta' zminijiet oħra. Naturalment wieħed jista' liberament jaqsam id-dommatika mod ieħor. Però xtaqt insegwi l-linji tradizzjonali li wieħed jiltaqa' magħhom fil-kotba u fil-kurrikuli ta' studju, anki kif approvati mis-Santa Sede fil-każijiet fejn istituzzjoni partikulari tkun awtorizzata li tagħti gradi kanoniċi.

Fittixt ukoll li nagħti ftit tagħrif fuq fuq dwar kull waħda minn dawn il-friegħi. Naturalment ma stajtix nidhol fil-fond minħabba l-istil u x-xeħta ta' dan l-artiklu. Tajt biss dik l-informazzjoni li ħassejtha essenzjali, speċjalment għal min m'huwiex daqshekk midħla tat-teologija. Għal min jaf ftit teologija bażika, forsi l-preżentazzjoni tiegħi swiet biex jiftakar ftit f'dak li kien studja xi zmien ilu, jew biex, ngħidu hekk, ipogġi dak li studja fil-"garzella" proprja tiegħu. Il-listi qosra ta'

kotba li ssuġġerejt huma biss għajnuna żgħira li tista' tiftaħ beraħ tieqa għal min jixtieq jaqra aktar. Huma kotba aktarx disponibbli f'libreriji lokali tat-teoloġija. Fejn stajt indikajt ukoll xogħlijiet bil-Malti. B'hekk inkunu qegħdin nipromwovu wkoll it-tħaddim tat-teoloġija b'ilsien art twelidna u r-riflessjoni teoloġika bl-ilsien tagħna, impenn li din ir-rivista ilha tagħmel b'mod konsistenti għal ħafna snin.

Biblijografija ġenerali

- O'Collins G. – Farrugia E.G., *A Concise Dictionary of Theology*, T & T Clark, Edinburgh 2000.
- Studio Teologico di S. Paolo, *Annuario 2005-2006*, Catania 2005.
- Università Pontificia Salesiana, Roma, *Calendario delle Lezioni 2006-2007*.
- University of Malta – Faculty of Theology, *Prospectus 1999-2000*.
- Websajt tal-Fakultà tat-Teoloġija f'Malta:
<http://ome.um.edu.mt/theology/catalogue.doc>.

Referenzi:

1. Ara Gerald O'Collins – Edward G. Farrugia, "Dogma", fil-ktieb *A Concise Dictionary of Theology*, T & T Clark, Edinburgh 2000, 66.
2. Konċilju Vatikan II, Kostituzzjoni Pastoralni dwar Il-Knisja fid-Dinja tal-Lum *Gaudium et Spes* (7 ta' Diċembru 1965), para. 62. Ir-referenza hi għad-diskors tal-Papa Ġwanni XXIII fil-ftuħ tal-Konċilju, *Gaudet Mater Ecclesia*, 11 ta' Ottubru 1962: AAS 54 (1962) 792.
3. Ara O'Collins – Farrugia, "Theology", fil-ktieb *A Concise Dictionary of Theology*, 263.
4. Nixtieq nirreferi l-qarrejja għall-harga ta' *Knisja 2000*, nru 52 dwar *Il-Knisja: origini u żvilupp* (April-Ġunju 2000). Dakinhar kont ktibt dwar "Il-Knisja ta' Vatikan II: Omm u għalliema, oħt u dixxiplu" (p 73-81).